

ኢትዮጵያ ዛሬም ጀግኖች ያስፈልጋታል

በአዲሱ አረጋ ቁጤሳ

email - doranielemot1974@gmail.com

ትግራይ አንላይን September 09, 2013



መግቢያ

የጀግንነት ፍቺ ብዙ አሻሚ አይመስለኝም። ጀግና ማለት በሃገር ፍቅር ለአላማ የቆመ፣ የቆመለትን አላማ ለማሳካት ሌት ተቀን የሚተጋ፣ ለአላማውም ወድ ህይወቱን ሳይሰስት ለመስዋት የወሰነ፣ ያመነበትን አላማ ከግብ ለማድረስ በሚያደርገው ትግል እና መስዋዕትነትን ለመክፈል ባለው ጽናት ለሌሎች አርአያ መሆን የቻለ ማለት ነው። ጀግንነት በሃገር ፍቅር ስሜትና በራስ ፍላጎት ጠላትን በመጋፈጥ ራስን ለመስዋዕትነት የማቅረብ ቁርጠኝነት ነው። ጀግንነት የሚገለጹባቸው መንገዶች የተወሰኑ አይደሉም። በማህበራዊ፣ በሳይንስና ቴክኖሎጂ፣ በንግድ፣ በፖለቲካ፣ በሰላም ወዘተ እንቅስቃሴ ሁሉ ሃገራዊ ፍቅርን መግለጽና የሃገር ክብርን መጠበቅ ይቻላል። በሀገራችን በጦርነትም ሆነ በሰላም ጊዜ በሃገር ፍቅር ስሜት የነደዱ፣ ሀገራቸውን ከተጋረጠባት ችግር ለማላቀቅ ለብሄራዊ ክብራችን ሲሉ በየትግል መድረኩ በመስዋዕትነት የተወለዱ በዛሬው ህይወታችን ዉስጥ እጅግ የምናከብራቸውና አርአያነታቸው የጎላ የተዘመረላቸው መም ያልተዘመረላቸውም ብዙ ጀግኖች አሉን። የዚህ አጭር ጽሁፍ አላማ የጀግንነት ፍቺ እና ንድፈ ሃሳብ መተንተን አይደለም። እንደሀገር ዛሬም ትልቅ ጠላት ከፊታችን ስላለ የትውልዱ ጀግኖች እንደሚያስፈልጉን ለማቅረብ ነው።

ጀግንነት በኢትዮጵያ ትናንት

የሃገራችን ታሪክ ባብዛኛው የጦርነት ታሪክ እንደሆነ ይታወቃል። ከወጭ የጠላት ወራሪዎች ሃይሎች ጋርም ሆነ እርስ በርስ ብዙ ተዋግተናል። (የእርስ በርስ ጦርነታችንን በተመለከተ ሌላ ጊዜ በሌላ ርዕስ እንመለስበታለን) ከወራሪ ሃይሎች ጋር በርካታ ጦርነቶችን አድርገናል። በአጼ ቴዎድሮስ ዘመን ከኢንግሊዞች ጋር ተዋግተናል። አጼ ቴዎድሮስን፣ ገብርኤንና ሌሎች በርካታ የጦር ሜዳ ጀግኖችን በልባችን ከትበናል። በአጼ ዮሐንስ ዘመን ከደርቡሾች ጋር ተዋግተናል። የአጼ ዮሐንስ፣ የራስ አሉላን፣ የባሻ አዉአሎምን አርአያነት እና መስዋዕትነት በልባችን አስቀምጠናል። በአድዋ ጦርነት ወራሪውን ሀይል ድል በመንሳት በኢትዮጵያ አንድነትና አልደፈር ባይነት ገድላችን ለጥቁር ህዝቦች የነጻነት ምሳሌ ሆነን ጀግንነታችንን አረጋግጠናል። በዳግም በኢጣሊያ ወረራ ወቅት በነአብዲሳ አጋ፣ በባልቻ ሰፎ፣ በዘርዳይ ደረስ፣ በአቡነ ጴጥሮስ፣ በበላይ ዘለቀ፣ በበቀለ ወያ፣ በአበበ አረጋይ፣ በገለታ ቆርቾ፣ በገረሱ ዱኪ፣ በሃይለማርያም ማሞ፣ በዑመር ሰመተር፣ በጀግማ ኬሎ፣ በከበደ ብዙነሽ፣ ሸዋረገድ ገድሌ እና በበርካታ ስማቸውን ባልጠቀስኳቸው ጀግኖች አርበኞች ልባችን ኮርቷል። በሶማሊያ እና በኤርትራ ወረራ ወቅቶችም ጀርባቸውን ሳይሆን ግንባራቸውን ለጥይት ሰጥተው የተሰዉ ፣ ለአላማቸው ሞተው የሃገርን ልዑቀላዊነት ያረጋገጡ የኢትዮጵያ የጦር ሜዳ ጀግኖች ተቆጥረው አያልቁም።

በሃገራችን የስርአት ለውጥ እንዲመጣ፤ ጭቆናና አድሎ ተወግዶ በምትኩ ሰላም፣ ዲሞክራሲና እኩልነት እንዲሰፍን ተራራን ከሚያክል ሥርዓት ጋር የተፋለሙና የተሰዉ እነ ጥላሁን ግዛወ፣ እነማርታ፣ እነዋለልኝ፣ እነ ሙሴ፣ እነአገሪ ቱሉ፣ እነ ኮበል፣ እነ አሞራው... ወዘተ መጥቀስ ይቻላል። ከጦር ሜዳዎች ወጭም የሀገራችን ጀግኖች ብዙ ናቸው። አበበ ቢቂላ፣ ማሞ ወልዴ፣ ዋሚ ቢራቱ፣ ምሩጽ ይፍጠር፣ ፋጡማ ሮባ፣ ደራርቱ ቱሉ፣ ሃይሌ ገብረስላሴንና ሌሎችን በስፖርት ዘርፍ መጥቀስ ይቻላል። አቤ ገብኛ፣ በዓሉ ግርማ፣ ከበደ ሚካኤል፣ ዮሀንስ አድማሱ፣አነስሞስ ነሲብ፣ ጸጋዬ ገብረመድህንና ሌሎችን በስነጽሁፉ ዘርፍ መዘርዘር ይቻላል። በሙዚቃ፣ በስዕል፣ በትወና፣ በጋዜጠኝነት፣ በፖለቲካ፣ በዲፕሎማሲ እና በሌሎች የሙያ መስኮችም በዚህች አጭር ጽሁፍ ተዘርዘረዉ የማያልቁ በርካታ ጀግኖች ተወልደዉ ለዓላማቸዉ በጽናት ታግለዉ፣ የሃገራቸዉንና የህዝባቸዉን ጠላቶች ፊት ለፊት ተጋፍጠዉ አስፈላጊዉን መስዋዕትነት በመክፈል በትወልድ ልብ ወለት የዘለአለማዊነትን ሀወልት ተክለዉ አልፈዋል።

ኢትዮጵያ ዛሬም ጀግኖች ያስፈልጓታል

የትናንት የኢትዮጵያና የህዝቦቿ ጠላቶች የወጭ ወራሪ ሃይሎች እና ጨቋኝ ገዢዎች እንደነበሩ አይተናል። እነዚህን ጠላቶች ለማስወገድም በርካታ የጦር ሜዳ እና የፖለቲካ ጀግኖች ተፈጥረዉ አላማቸዉን አሳክተዉ ለዛሬ አብቅተዉናል። በትናንት ጀግኖች ክቡር መስዋዕትነትም ዛሬ ቀና ብለን መሄድ ችለናል። በትከሻቸዉ ላይ ቆመን ዘለግ ብለን ታይተናል። ሰላም እና ነጻነትን አግኝተናል። ዛሬስ? ዛሬ በርግጥ የሚያሰጋን የወጭ ወራሪ ወይም ጨቋኝ የሆነ ስርዐት የለም። ነገር ግን ከነዚህ ሲያቸግሩን ከነበሩት ጠላቶች ባልተናነሰ ሁኔታ የሚያሸማቅቀን፣ በአለም አደባባይ አንገት የሚያስደፋን፣ አንድነታችንንና ሰላማችንን ሊፈታተን የሚችል ትልቅ ጠላት በኢትዮጵያና በህዝቦቿ ፊት ተደቅኗል። ድህነት!! ዛሬ ሃገራችን ዋነኛ ጠላቷ የሆነዉ ድህነትን በጽናት የሚፋለምላትና ድል የሚጎናጽፋት ጀግና ትፈልጋለች። ድህነትን ለማሸነፍ ኢትዮጵያ ክተት ካወጀች ሰነባብታለች።የትወልዱ የሰላም ሜዳ ጀግኖችም ብቅ ብቅ ማለት ጀምረዋል። በርግጥ የጸረ ድህነት ፍልሚያዉ እንደ ጸረ ጭቆናዉና ጸረ ወረራዉ ፍልሚያ የደም እና የህይወት መስዋዕትነትን አይጠይቅም። እሱ በትናንት ጀግኖች ተከፍሏልና። ዛሬ የሰላም ሜዳ ጀግኖች ያስፈልጉናል። የደምና የአጥንት ሳይሆን የላብ እና የእዉቀት መስዋዕትነት ከፍለዉ ከድህነት የጭቆና መንጋጋ አርነት የሚያወጡን የሰላም ሜዳ ጀግኖች።

ዛሬ የሚያስፈልገን ጀግና ገበሬ ነዉ።በበአላት አሳብቦ ሙሉ ግዜዉን እርሻዉ ላይ የማያሳልፍ፤ በየጠላ ቤቱ ሲዞር እርሻዉን በአረም እና በተባይ አስበልቶ ለእርዳታ እጁን የሚዘረጋ፣ ድህነት ጋር የተላመደና ከድህነት ጋር ታርቆ መኖር የሚፈልግ ገበሬ ሳይሆን፤ በድህት ላይ ያመጸ «ዘራፍ ለሃገሪ!» ብሎ የተነሳ ፤ በማሳዉ ላይ ሌት ተቀን የሚተጋ፤ የግብርና ቴክኖሎጂዎችን ተጠቅሞ ምርትና ምርታማነቱን የሚያሳደግ፤ ባመረተዉ ምርት ልጆቹን እና ሽማቹን የሚያጠግብ፤ ልጆቹን ሁሉ ወደ ትምህርት ቤት የሚልክ፤ ምርቱን ሸጦ በሚያገኘዉ ገቢ ቆጥቦ ሕይወቱን ለማሻሻል ሌት ተቀን የሚተጋ ጀግና ገበሬ ያስፈልገናል ። ሀገራችን በረሃብና በቸነፈር ሳይሆን የዳቦ ቅርጫት ሆና በአለም አደባባይ ቀና እንድንል የሚያደርገን ይህ ነዉና!! ኢትዮጵያ ዛሬ ሚሊዮን ጀግና ገበሬዎችን ትፈልጋለች።

ዛሬ ኢትዮጵያ ጀግና ምሁራን ያስፈልጓታል። በርበሬ እና ሽሮ ተወደደብኝ ብሎ የሚያማርር ምሁር ሳይሆን፤ ከ«ተራዉ» የህብረተሰብ ክፍል በአስተሳሰብ ደረጃዉ ምንም የማይለይ ቀለማዊ ምሁር ሳይሆን፤ በ1960ቹ የጽንፍ ፖለቲካ የታወረና «ሃሳቤን ያልተቀበለ ሁሉ ጠላቴ ነዉ ብሎ» የሚያምን ምሁር ሳይሆን፤ በጭፍን ድጋፍ እና በጭፍን ተቃዋሚ የታጠረ አድሃሪ ምሁር ሳይሆን ፤ ችግሮችንና ድክመቶችን ብቻ እየተከታተለ በመዘርዘር የሚያማርር ጨለምተኛ ምሁር ሳይሆን ሀገሪቷን ከተጋረጠባት የዘመኑ ጠላት ድህነትን የሚጋፈጥ፤ የጸረ ድህነት ትግሉን ከግብ ለማድረስ የሚያስችሉ ሃሳቦችን የሚያመነጭ፤ የተጀመረዉን የጸረ ድህነት ትግል በጥናትና ምርምር የሚደግፍ፤ መላ ህብረተሰቡን በምሁራዊ እዉቀቱ አሳምኖ አነቃንቆ ድህነት ላይ የሚያዘምት ጀግና ምሁር ያስፈልገናል። በድህነት ላይ «ዘራፍ ለህዝቤ!»

ብለው የተነሱ ምሁራን በመቶ ሺህዎችና በሚሊዮኖች ያስፈልጉናል። የኛ ምሁራን ከጀጉኑልን ኋላቀነትና ድህነት በቶሎ ተሸንፎ ስልጡንና ጠንካራ ህዝብ መሆናችን አይቀሬ ይሆናልና!

ዛሬ ጀግና ፖለቲከኞች ያስፈልጉናል። «ወይ ሁሉን ታገኛለህ ወይ ሁሉን ታጣለህ» የሚል አስተሳሰብ ያለው ጽንፈኛ የዜሮ ድምር ፖለቲከኛ ሳይሆን፤ ከህዝብ ጥቅም ይልቅ የራሱን ጥቅም የሚያስቀድም ሌባ ፖለቲከኛ ሳይሆን፤ የጠላቴ ጠላት ወዳጄ ነዉ በሚል አባዜ በሃገር ጥቅም በተጻራሪ የሚቆም ፖለቲከኛ ሳይሆን፤ የህዳሴዉ ግድብ፣ የዕድገትና ትራንስፎርሜሽን ዕቅዱ አይሳካም ብሎ የሚያሟረት ስልብ የመንደር ፖለቲከኛ ሳይሆን፤ የሃሳብ ልዩነቱን በሃሳብ ማስታረቅ አቅቶት በባክስ የሚቃመስ ፖለቲከኛ ሳይሆን፤ የሰከነ ዴሞክራሲያዊ አስተሳሰብ ያለው፣ ስልጡንና ልዩነቱን በሰላማዊ የሃሳብ ትግል የሚያራምድ፣ ሀገርን የሚጠቅም አማራጭ ሃሳብ ማመንጨት የሚችል፣ ሀገርን ብሄራዊ ጥቅም ከፓርቲ ጥቅም ለይቶ የሚያወቅና በብሄራዊ ጥቅም የማይደራደር፣

ሕገመንግስቱን የሚያከብርና የሚያስከብር፤ ጀግና ፖለቲከኛ ያስፈልገናል። እንደዚህ አይነት ጀግና ፖለቲከኞች በመቶ ሺህዎች ያስፈልጉናል። ፖለቲከኞቻችን ከጀጉኑልን በድህነት እና በኋላ ቀርነት ሳይሆን በዳቦረ ዴሞክራሲያዊ የፖለቲካ ባህል በዓለም ዘንድ መታወቃችን አይደል!?

ዛሬ ጀግና የጥበብ ባለሙያዎች ያስፈልጉናል። በስጽሁፋቸው፣ በድርሰታቸው፣ በዘፈናቸው በአጠቃላይ በጥበብ ስራቸው ስለጸታዊ ፍቅር ብቻ የሚሰብኩ፣ የፈረንጆችን የጥበብ ስራዎች ቀድተው የራሳቸው አስመስለው የሚያቀርቡ ሳይሆን በጥበብ ሙያቸው የህብረተሰባችንን ንቃተ ህሊና ለማሳደግ የሚተጉ፣ በማንነታቸውና በባህላቸው የሚኮሩ፣ በጥበብ ሙያቸው ታታሪ ህዝብ እንዲፈጠር ትውልድን ለመቅረጽ የሚተጉ አርአያነት ያላቸው በርካታ የጥበብ ባለሙያዎች ያስፈልጉናል። ትናንተ በጥበብ በቀረርቶ እና በሽለላ ተነሳስተን ወራሪዎችን ድባቅ እንዳደረግን ሁሉ በጥበብ ሥራዎቻቸው ድህነት ላይ የሚያነሳሱን፣ ለሃገር ልማትና ገጽታ ግንባታ የሚተጉ ጀግና የጥበብ ባለሙያዎች ያስፈልጉናል። በድህነት የተበላሸው ገጽታችን የሚገነባው በጥበብ ስራዎች ነዉና!

ዛሬ ጀግና ወጣት ያስፈልገናል። ሳይሰራ የሚበላ «ወጣት ጡረተኛ» ሳይሆን፤ በጫት ፣ በመጠጥና በአደንዛዥ ዕጾች ሱስ የናወዘ፣ ማንነቱን የረሳ፣ ከድህነት ተላምዶ በቢዮንሴና አና በኢንግሊዝ ፕሪሚየር ሊግ ፋንታሲ ዉስጥ የሚኖር ወጣት ሳይሆን፤ ከድህነቱ ይልቅ የቢዮንሴ ክብደት መጨመር እና የአርሴናል መሸነፍ የሚያንገባገባው ወጣት ሳይሆን ፤ የምግብ ሜኑ እንጂ መጽሃፍት ማንበብ የማይወድ ወጣት ሳይሆን፤ በየደረጃው ላይ «የብሄራዊ/የሃይማኖቱ ተከታይ ተሰደበ» ብሎ በቡድን በድንጋይ የሚደባደብና ከመንጋ አስተሳሰብ ያልተላቀቀ ወጣት ሳይሆን፤ የፈረንጅ ወጣቶችን ጥበብ እና ክህሎት ትቶ አለባበሳቸውንና የጸጉር እስታየላቸውን ብቻ የሚኮርጅ ቁል ወጣት ሳይሆን፤ አክሱም ሀዉልት፣ የጎንደር ግንቦች፣ ላሊበላ ዉቅር አቢያተ ክርስቲያናት፣ ድሬ ሼክ ሁሴን፣ የአባጅፋር ቤተ መንግስት፣ የጢያ ትክል ድንጋዮችንና የትናንት ጀግኖች የእጅ ስራ ዉጤቶችንና ሌሎች ታሪካዊ ቅርሶችን ለፎቶግራፍ ማዳመቂያ ብቻ የሚያወል ነገር ግን «እኔስ ለሃገሬ ምን ስራሁ?» ብሎ ራሱን የማይወቅስ ወጣት ሳይሆን፤ ጥራዝ ነጠቅ ኢንግሊዘኛ ስለቻለ ራሱን ጀግናና ሊቅ አድርጎ የሚቆጥር በቅቧቃና ደንቆር ዌስተርናይዝድ ወጣት ሳይሆን፤ ፊስ ቡክ ላይ ተጥዶ የሚወል የሙሉ ግዜ አሸሚጣጭና ተቺ ስራፈት ወጣት ሳይሆን፤ በራሱ የሚተማመንና የሚኮራ፣ በሰለጠነ የአስተሳሰብ ትግል የሚያምን፣ ስራን የማይንቅ፣ ራሱን በዕዉቀት ለማገጸ የሚተጋ ፣ ድህነትን አምርሮ የሚጠላና ከድህነት ራሱንና ሀገሩን ነጻ ለማዉጣት በቁጭት የተነሳ ባለሻካራ መዳፍ ጀግና ወጣት ያስፈልገናል። ጊዜዉን ባግባቡ የሚጠቀም፣ በምክኒያት የሚደግፍ እና በምክኒያት የሚቃወም፣ ለትናንትናዎቹ ጀግኖች ሰማዕታት ድህነትን በማሸነፍ ህያዉነታቸውን ለማረጋገጥ «ዘራፍ ጀግና የጀግና ልጅ!» ብሎ ቆርጦ የተነሳ ወጣት ያስፈልገናል። ድህነትን ለማሸነፍ በጀግንነት የተነሱ ሚሊዮን ጀግና ወጣቶች ያስፈልጉናል።

ማጠቃለያ

እያንዳንዱ ትውልድ የራሱ የጀግንነት ገድል አለው። በታሪክ አጋጣሚ የጦር ሜዳ ጀግንነት የህይወት ጥሪያቸው የነበረው የትናንት ጀግኖች ከወራሪዎችና ከጨቋኞች ጋር በመፋለም የጀግንነት ገድላቸውን በደማቸው ጽፈዋል። የዛሬ ትውልድም በሰላማዊው ሜዳ ጀግንነትን የሚጠይቅ ታሪካዊ ፍልሚያ ከፊቱ ይጠብቀዋል። ሀገራችንን የሚያዋርድ ክፉ ጠላት ድህነት ከፊታችን ቆሟል። የዛሬው ትውልድ እንደትናንትናዎቹ ጀግኖች በሃገር ፍቅር ወኔ በጀግንነት ከተነሳን፤ በተሰማራንበት የስራ መስክ በቁርጠኝነት በመነሳት የሚጠበቅብንን ከተወጣን፤ ድህነትን አሸንፈን ገድላችንን በላባችን እንጽፋለን። የትናንት ጀግኖቻችንን ህያውነት እናረጋግጣለን። እኛም በነገው ትውልድ እንዘከራለን።